



☆ پروفیسر ڈاکٽر محمد ادریس ”آزاد“ سومرو

دنیا آفتن، عذابن، ذڪڻ ڏاڪڙن، مشقتن، محنتن، مصيبتن ۽ امتانن جو مرڪز آهي. هن دنيا جي دشوارين جو احساس انسان کي تڏهن ٿيندو جڏهن هو پنهنجي ذاتي مشاهدن ۽ تجربن سان ان کي پرڪڻ جي ڪوشش ڪندو.

ابو البشر حضرت آدم عليه السلام به جنت جهڙي نعمت کي خيرباد چئي جڏهن زمين تي تشریف فرما ٿيو ته کيس محسوس ٿيو بلڪ يقين ٿيو ته هي دنيا سڪن جو نه پر رياضتن، عبادتن، اوجاڳن، ان ٿڪ محنت ۽ امتحانن جو ميدان آهي ۽ اصلي مقام يعني جنت کي پهر حاصل ڪرڻ لاءِ مسلسل صدين تائين حضرت آدم عليه السلام کي الله تعاليٰ جي خوف ۾ روئو ۽ عبادت ۾ مصروف رهڻو پيو. جنهن جي نتيجي ۾ رب العالمين کيس يقين ڏياريو ته اي آدم سڳورا اسان تنهنجي عبادت ۽ استغفار کي قبول ڪيو ۽ اسان توهان اهو به واعدو ڪريون ٿا ته توکي ۽ تنهنجي اولاد کي پهر جنت ۾ موڪلينداسين. مگر اهڙي نعمت کي حاصل ڪرڻ لاءِ تنهنجي اولاد کي الهامي ڪتابن جي روشني ۾ عملي زندگي گذارڻي پوندي، جنهن جي تربيت ۽ تبليغ تنهنجي ئي پشت به پشت پيدا ٿيندڙ نبين، رسولن، عالمن، صالحن ۽ نيڪ سيرت بانهن جي ذمي هوندي.

☆ گورنمنٽ ڏگري ڪاليج لاڙڪاڻه

تبليغ جي لغوي معنيٰ آهي پهچائڻ. ۽ شرعي اصطلاح موجب تبليغ جو مفهوم آهي ته الله تعاليٰ جي دين ۽ سندس حڪمن کي ٻانهن تائين پهچائڻ ۽ کين دين جي فرضيت ۽ اهميت جو احساس ڏيارڻ جيئن قرآن مجيد ۾ آهي ته:

”فانما عليك البلاغ وعلينا الحساب“

ترجمو: اي حبيب! بيشڪ دعوت جو پيغام پهچائڻ تنهنجي ذمي آهي ۽ انڪار ڪندڙ کي انجام تائين پهچائڻ اسان جي ذمي آهي.

علامه زمخشري رحمہ تفسيرِ كشف ۾ بلاغ جي لکيو آهي: ”كفايت في التذكير والموعظة“ يعني ذڪر و نصيحت تي كفايت ڪرڻ. معلوم ٿيو ته نصيحت حق سچ ۽ هدايت تي مبني هجي ۽ ان جي ئي تبليغ ڪرڻ گهرجي.

پاڻ سڳورن ﷺ جن دعوتِ تبليغ جي مقدس عمل کي پاڻ به اپنائيو ۽ اهو ذميو پنهنجي امت کي به سونپندي فرمايو ته: ”بلغوا عني ولو آية“ يعني هڪ آيت به جيڪڏهن اوهان کي ملي ته اها ٻين تائين ضرور پهچايو.

غير مسلم قوم ۾ دعوت و تبليغ جي فريضي کي اسان جي پياري نبي پاڪ ﷺ حڪمت ۽ مواظفہ حسنہ جي صورت ۾ پيش ڪيو. اهڙو نمونو قرآن مجيد جي هن آيت ”ادع الی سبيل ربك بالحكمة والموعظة الحسنة“ ۾ ملي ٿو، جنهن جو ترجمو آهي ته اي حبيب! ماڻهن کي پنهنجي رب جي طرف حڪمت ۽ سهڻي نصيحت سان سڏ ڪر. (۲)

پاڻ سڳورا ﷺ اهڙي دور ۾ جلوي افروز ٿيا جنهن دور کي دنيا جا مورخ سياهي دور سڏين ٿا. اهڙو دور جنهن ۾ انسانيت جو فقدان ۽ شراب خوري، سينه زوري، ويڇ خوري، بدڪاري ۽ بي حياتي عام

هئي. ڏيئرن کي جيئري ٿي دفن در گور ڪيو ويندو هو. اوس ۽ خزرج قبيلن بدو عربن سان نفرتن، ذاتي دشمنين ۽ تڪرارن جو سلسلو صدين تائين جاري رهندو هيو. منفي سوچ جي معمول ان وقت جي ماڻهن کي معاشرتي وصفن ۽ خوين کان الڳ ٿلڳ رکي ڇڏيو هيو. ٻين لفظن ۾ هي چوڻ مناسب ٿيندو ته ”ڪاڏي منهن مريم جو ڪاڏي الهه يار“ اها هئي ڪار ان وقت جي ماڻهن جي.

اهڙي ڪاري ۽ ڪنن دور ۾ پاڻ ڪريمين صه جن پنهنجي شروعاتي زندگي جي چاليهن سالن يعني نبوت جي اعلان کان اڳ واري زندگي مبارڪ دوران دعوت و تبليغ جي پيغام کي امين، صادق، عابد، زاهد ۽ مڪمل انسان هئڻ جي حيثيت سان متعارف ڪرايو. نتيجي ۾ جڏهن پاڻ سڳورن صه جن جڏهن نبوت جو اعلان ڪيو ته ان وقت جا غير مسلم ڪردار جي لحاظ کان ڪين امين، صادق، ڪامل ۽ اڪمل تسليم ڪرڻ تي مجبور ٿي پيا. ٻين لفظن ۾ هي ڪئي چئجي ته لاجواب ٿي پيا ۽ ڪيترائي دعوت و تبليغ طرف متوجه پڪا سڃا مومن ۽ متقي بڻجي پيا.

دعوت و تبليغ جي حوالي سان پاڻ سڳورا صه جڏهن ڪوه صفا تي پهتا ۽ قرآن مجيد جي روشني ۾ رباني حڪم جهڙوڪ:

”و انذر عشيفرتك الاقربين“ (۳)

ترجمو: اي حبيب! تون پنهنجي ويجهڙن عزيزن کي ڊيچار.

”ياايها الرسول بلغ ما انزل اليك من ربك“ (۴)

ترجمو: اي رسول! تون پهچاء ان پيغام کي جيڪو

تنهنجي رب طرفان توتي نازل ڪيو ويو آهي.

”و انزلنا اليك الذڪر لتبين للناس ما نزل اليهم و لعلهم يتفكرون“ (۵)

ترجمو: ۽ اسان توتي ذڪر نازل ڪيو ان ڪري ته تون انسانن ۾ ان ذڪر کي کولي بيان ڪر جيڪي ڪجهه توتي انهن جي هدايت لاءِ نازل ڪيو ويو آهي ته جيئن اهي فڪر ڪن.

تحت نبوت جو اعلان ڪيائون ۽ توحيد جو درس ڏنائون ۽ مختلف قبيلن ۾ وڃي دعوت و تبليغ کي عام ڪيائون، ڪيترن ئي سردارن ۽ ملڪن جي سربراهن کي دعوت نامو موڪليائون ايتري قدر جو عڪاز ميلي ۾ به وڃي دعوت و تبليغ جي سلسلي ۾ کين مختلف وفدن سان معاهدا به ڪرڻا پيا ته به معاهدا ڪيائون ۽ بيعت ورتائون.

نبوت جي يارهين سال رجب مهيني ۾ مڪي کان ٻاهر چند ميلن جي فاصلي تي مني ۾ وڃي يثرب کان آيل خزرج قبيلي جي ڇهن ماڻهن سان ملاقات ڪري کين اسلام جي دعوت ڏنائون ۽ بيعت ورتائون، جنهن کي ”بيعت اوليٰ“ جي نالي سان ياد ڪيو وڃي ٿو. جڏهن ٻئي سال انهن ماڻهن سان ٻيا 12 ماڻهو آيا ته انهن کي به دعوت و تبليغ ڪندي مسلمان ڪيائون. پاڻ سڳورن رضي الله عنه جن دعوت و تبليغ ۾ هيٺين ڳالهين ڏانهن توجه ڏنو: (۶)

- (۱) اهي الله تعاليٰ سان ٻئي ڪنهن کي به شريڪ نه ڪندا.
- (۲) چوري ۽ زنا نه ڪندا.
- (۳) پنهنجي اولاد کي قتل نه ڪندا.
- (۴) ڪنهن کي به ڪوڙي تهمت نه لڳائيندا.
- (۵) ڪنهن به امر بالمعروف ۾ حضور اڪرم صه جي نافرمانِي نه ڪندا.

هن ڀيري حضرت ناصعب بن عمير رضه کي دعوت و تبليغ عام ڪرڻ لاءِ پاڻ سڳورن رضي الله عنه جن يثرب مان آيل ماڻهن سان گڏ يثرب

موڪليو. حضرت مصعب بن عمير جي دعوت و تبليغ جو ايترو اثر ٿيو جو ٽئين سال يثرب کان مڪي پاڪ حج جي موقعي تي 73 مرد ۽ 2 عورتون آيا جن منيٰ ۾ پاڻ سڳورن ﷺ جن کي يثرب وارن مدينه پاڪ اچڻ جي دعوت ڏني ۽ دين اشاعت ۽ دعوت و تبليغ کي عام ڪرڻ وارن واعدو ڪيو.

هي سڀ ڪجهه پاڻ ڪريمين ﷺ جي اخلاق حسنه، شفقت، محبت، صبر و تحمل، عفو و درگذر، حلم و حياءَ، استقامت ۽ رحمت عامه جو نتيجو هيو. معلوم ٿيو ته دعوت و تبليغ به تڏهن ڪامياب رهندي جڏهن مبلغ ۾ اهي سموريون خوبيون هجن جيڪي هڪ مبلغ ۾ هئڻ ضروري آهن ورنه ته ماڻهو ويجهو نه ايندا ۽ دعوت و تبليغ جي اثر کي قبول ڪن ٿا.

”ولو كنت فظا غليظ القلب لنفضوا من حولك“ (۷)

ترجمو: جيڪڏهن تون سخت دل هجين ها ته اهي

تنهنجي چوگرد گڏ نه ٿين ها.

اسان کي گهرجي ته اسان پاڻ ڪريمين ﷺ جي تبليغي طريقي کي آڏو رکي پنهنجي به اصلاح ڪيون ۽ موجوده دور جي غير مسلم ماڻهن ۾ دعوت و تبليغ جي فرضيت اهميت ۽ افاديت کي محسوس ڪندي پنهنجو پاڻ ملهايون.

دعوت و تبليغ کي آسان بنائڻ ۽ ان فرض کي نپائڻ لاءِ قرآن ۽

حديث هن ريت رهنمائي ڪن ٿا:

(۱) كنتم نخير امة اخرجت للناس تامرون بالمعروف و تنهون عن

المنكر و تؤمنون بالله“ (۸)

ترجمو: توهان ئي ڀلي امت آهيو توهان ماڻهن جي اصلاح ۽ هدايت

لاءِ موڪليا ويا آهيو. توهان نيڪي جو حڪم ڏيو ٿا ۽ برائيءَ

کان روڪيو ٿا ۽ الله تعاليٰ تي ايمان آڻيو ٿا.

(۲) من راي منكم منكر ا فليغيره بيده فان لم يسطع فبلسانه فان لم يسطع فبقليه و ذالك اضعف الايمان“ (۱)

ترجمو: توهان مان ڪوبه جيڪڏهن ڪو ان وٽندڙ ڪم ڏسي ته ان کي پنهنجي هٿ سان روڪي جيڪڏهن هٿ سان روڪڻ جي طاقت نٿو رکي ته پوءِ زبان سان منع ڪري پر جيڪڏهن زبان سان منع ڪرڻ جي به همت نٿو رکي ته پوءِ ان ڪم کي دل ۾ پرو سمجهي حالانڪ اهو آخري عمل ڪمزور ايمان منجهان آهي.

مذڪوره آيت ۽ حديث جي روشني ۾ هر هڪ مسلمان تي اهو فرض ٿو ٿئي ته هو بحيثيت مسلمان دين جي فروغ لاءِ دعوت و تبليغ جي فرائض ۽ ذمي کي محسوس ڪندي ٻين کي حق، سچ ۽ هدايت جو رستو ڏيکاري.

اڄ جو مسلمان جيڪڏهن اهڙو مقدس ڪم سرانجام ڏيندو ته يقينن باطل قوتن ۽ غلط نظرين کان انسان ذات کي نجات ڏاريندو مگر افسوس سان چوڻو پوي ٿو ته ٻين کي دعوت و تبليغ ڪرڻ ته پري رهيو مگر اڄ جو مسلمان پنهنجو پاڻ کي به فراموش ڪندي پاڻ کي گمراهي جي چار ۾ ڦاسائي چڪو آهي.

اڄ جي مسلمان کي انفرادي ۽ اجتماعي طور دعوت و تبليغ ڏانهن توجهه ڏيڻ گهرجي. اخلاقي قوت ۽ انساني محبت کي شعار بنائڻ گهرجي ۽ مثبت نموني سان اڳتي وڌڻ گهرجي. ايئن ڪرڻ سان انساني ڪائنات کي زوال کان بچائي سگهجي ٿو. فاضل ليکڪ محترم حافظ محمد موسيٰ ڀٽو صاحب پنهنجي مضمون ”قومي زوال جو نظرياتي جائزو“ ۾ پڻ اهڙي تجويز ڏيندي نظر اچي ٿو: (۱۰)

”جيستائين سماج ۾ ڪو اهڙو گروه طاقتور نٿو ٿئي جيڪو اعتقادي طاقت، محبت جي سوز ساز ۽ اخلاقي

قوت کان بهر و رهجي ته تيستائين سماج جي سڌاري
۽ اصلاح و انقلاب جو هم ڪير ڪم نٿو ٿي سگهي“

موجوده دور ۾ دعوت و تبليغ جي پروگرام کي ڪهڙي طرح
ڪامياب بڻائجي؟ ان لاءِ چند تجويزون ڏجن ٿيون جن کي ذهن ۾ رکي
اسان کي دعوت و تبليغ جو فريضو ادا ڪرڻ گهرجي. تجويز ڪيل
نڪتن جو تفصيل هن ريت آهي:

(الف) عبد ۽ معبود جو تعلق:

ڪل ڪائنات ۾ انساني مخلوق کي ئي احسن صورت علمي
عظمت، فهم و فراست، رفعت و مرتبت ۽ هر نعمت سان نوازيو ويو آهي.
سندس رشد و هدايت ۽ اصلاح لاءِ هڪ لک چوويهه هزار نبي ۽ رسول
موڪليا ويا. مقدس الهامي ڪتابن جي توسط، تلاوت ۽ تعليم ذريعي
کيس زندگي گذارڻ جو سليقو ۽ سهڻو نمونو ڏنو ويو. هيڏي ساري اهڙي
اهتمام مان بخوبي اندازو لڳائي سگهجي ٿو ته پاڻهي سان ٻاجهاري رب
پاڪ جو ڪيڏو پيار آهي جو بي مثال ۽ بي نياز رب ڪڏهن سندس هٿ
ٿو بڻجي ته ڪڏهن سندس اک ۽ ڪن ٿو بڻجي ۽ ڪڏهن کيس ساه
جي رڳن کان به زور ويجهو رهي کيس پنهنجائي ۽ پيار شفقت جو يقين ٿو
ڏياري.

اسان کي گهرجي ته اسان اهو احساس ڪڻي عبد کي معبود جو
تعلق ياد ڏياريون ۽ کيس سمجهائڻ جي ڪوشش ڪيون هڪ الله
پاڪ ئي حاجت روا، خالق، مالڪ، رازق، رب رحيم ۽ هر شي تي قادر
آهي. انسان کي ان ذات آڏو جهڪڻ ۽ سندس عبادت ۾ رهڻ گهرجي.
ايئن ڪرڻ سان غير مسلم قوم ۾ اهو احساس پيدا ٿيندو ۽ اهي غيرن
کي ڇڏي هڪ الله پاڪ جي ويجهڙائي پاڻ کي ۽ پنهنجي اهل و عيال ۽
احباب کي دوزخ جي باه کان بچائي سگهندا.

ايران جي فوجي اڳواڻ رستم آڏو به حضرت ربيع بن عامر رضه اهڙو ئي نظريو پيش ڪيو هو. جهلڪ ملاحظه فرمايو:

”الله تعاليٰ اسان کي انهي مقصد لاءِ موڪليو آهي ته اسان انسانن کي انسانن جي ٻانهپ کان آزاد ڪري الله وحده جي بندگي ۾ داخل ڪريون. دنيا پرستي جي ويچارن کان ٻاهر ڪڍي دنيا ۽ آخرت ٻنهي جي فيض واري چشمي مان سيراب ڪريون. انساني دينن جي ظلم ۽ ستم کان چوٽڪارو ڏياري انهن کي اسلام جي عدل جي پاڇي ۾ آڻيون“ (۱۱)

(۲) اطاعتِ رسول صه:

پاڻ سڳورا ﷺ سيد المرسلين، خاتم النبيين، رحمت للعالمين ۽ مبلغ اعظم جي حيثيت سان ڄاتا ۽ سڃاتا وڃن ٿا. سندن پيغام ڪنهن مخصوص خطي يا مخصوص ملت لاءِ نه آهي بلڪ سموري انساني ڪائنات ۽ سموري دنيا لاءِ آهي. جيئن قرآن مجيد ۾ ارشاد رباني آهي ته:

”قل يا ايها الناس اني رسول الله اليكم جميعا“ (۱۲)

ترجمو: اي حبيب! تون چئو ته اي انسانو! مان توهان

سڀني ڏانهن الله جو رسول بڻجي آيو آهيان

ان آيت جي روشني ۾ به اسان کي اهو حق ٿو پهچي ته دنيا جي غير مسلم قوم ۾ تبليغ ڪري منجهن اهو احساس پيدا ڪريون ته الله جو رسول غير مسلم قوم لاءِ به رهبر ۽ رهنا بڻجي آيو آهي ۽ کين اسلام جي دائري ۾ داخل ٿيڻ گهرجي.

غير مسلم مفڪر ”جوزف جي نوتن“ پاڻ سڳورن ﷺ جي پيش ڪيل دين اسلام کي هڪ عالمگير مذهب سڏيندي ۽ اطاعتِ رسول جو اعتراف ڪندي لکي ٿو ته:

”حضرت محمد ﷺ جو پيش ڪيل مذهب مطلق العنان روس لاءِ به ايترو ئي موزون آهي جيترو جمهوريت پسند آمريڪا لاءِ مناسب ۽ مفيد آهي“ (۱۳)

ساڳي سلسلي جي حوالي سان ناميارو سياستدان مولانا عبيد الله سنڌي سورت قتال جو انقلابي تفسير جي مقدمي ۾ هن ريت رقمطراز آهي:

”قرآن حڪيم جي تعليم اجتماعي انقلابي تعليم آهي. انهيءَ جو فائدو انسانيت جي ڪنهن خاص طبقي کي نه بلڪ ساري انسانيت کي هڪ جهڙو پهچي ٿو انهيءَ ڪري ان جي اصولن تي هر قوم ۾ انقلاب جو اچڻ ضروري آهي“ (۱۴)

اسان کي گهرجي ته اسان غير مسلم قوم ۾ دعوت و تبليغ جي پيغام کي پيش ڪرڻ وقت پاڻ سڳورن ﷺ جي اطاعت، عقيدت، محبت ۽ قرآن مجيد جي تعليم و تربيت ڏانهن توجه ڇڪايون. چوٽه رسالت کي تسليم ڪرڻ بغير ڪوبه انسان ڪامل نتو بڻجي سگهي ۽ نه وري ڪو مبلغ ٿي پنهنجي تبليغ مڪمل ٿو بڻائي سگهي.

(۳) انسان ۽ اسلام:

انسان ڪيڏو به ڀلو ڇو نه هجي پر اسلام قبول ڪرڻ بغير هو هر حالت ۾ اڏورو ۽ اڻ پورو آهي. ناڪام ۽ نه هئڻ برابر آهي. جيئن قرآن مجيد ۾ ذڪر آهي ته:

”والعصر ان الانسان لفسى خسرا الا الذين امنوا و عملوا الصلحت و تواصوا بالحق و تواصوا بالصبر“ (۱۵)

ترجمو: »قسم آهي زماني ۾ ته بيشڪ انسان نقصان ۽ ٽوٽي ۾ آهي سواءِ انهن جي جن ايمان آندو، عمل

صالح ڪيا هڪ ٻئي کي حق جو ڪلمو چيائون ۽ هڪ ٻئي کي صبر جي تلقين ڪيائون». قرآن مجيد جي ان سورت جي روشنيءَ ۾ معلوم ٿيو ته دين اسلام ۽ ايمان قبول ڪرڻ، صالح عمل ڪرڻ ۽ حق توڙي صبر کي اپنائڻ کان سواءِ ڪوبه انسان نقصان، ٽوٽي ۽ خساري کان بچي نٿو سگهي.

انسان کي جيڪڏهن انسان ذات سان محبت ۽ همدردي آهي ته پوءِ دعوت و تبليغ جي ذريعي غير مسلم قوم کي به خساري ۽ نقصان کان بچائڻ لاءِ انهن ۾ دين اسلام قبول ڪرڻ جو احساس پيدا ڪيون. ايئن ڪرڻ سان معاشره بدڪاري کان بچندو، انسان سڌرنديو ته سماج سڌرنديو. ڪنهن به انسان جو استحصال نه ٿيندو ۽ معاشره مثالي بڻجي پوندو.

ڏٺو وڃي ته جتي به قول، فعل، عمل سرانجام ڏنو ويو آهي ته اتي مثبت نتيجو نڪتو آهي ۽ اسلامي معاشري ۾ ان گهڻو اضافو آيو آهي. محترم ڊاڪٽر نذر حسين شر صاحب ان سلسلي ۾ ڪجهه انگ اکرن ريت ڏنا آهن:

”هن وقت دنيا ۾ مسلمانن جو تعداد 984 ملين يعني تقريباً هڪ ارب آهي، جنهن تيزي سان پوري دنيا ۾ غير مسلم ماڻهو اسلام قبولي رهيا آهن ان روشنيءَ ۾ اهو چوڻ ۾ وڌاءُ نه ٿيندو ته اڪيهين صدي عيسوي جي شروعات تائين مسلمان پوري دنيا جي آبادي جو چوٿون حصو بڻجي ويندا“ (۱۶)

محترم شر صاحب مزيد لکي ٿو ته:

”1960ع دوران برطانيه ۾ مسجدن جو تعداد صرف چار هيو جيڪو هن وقت هڪ هزار کان به وڌي ويو آهي، جڏهن ته

ساڍا ست سو ڪليساٽون بند ٿي ويون آهن“ (۱۷)
 ”سوئزرلينڊ ۾ مسلمانن جو تعداد 1980ع جي
 آدمشماري موجب 5625 هيو جيڪو هن وقت
 ڏهوٿو ٿي ويو آهي ۽ اتي اسلام تيزي سان وڌي رهيو
 آهي“ (۱۸)

هي ته هيا محترم ڊاڪٽر نذر حسين شر صاحب جا ڏنل انگ
 اکر پر غير مسلم مفڪر جارج برنارڊ شاھ به اها پيش گوئي ڪندي نظر
 اچي ٿو ته:

”ايندڙ سو سالن ۾ اسان جي دنيا جو مذهب اسلام
 هوندو مگر هي موجوده زماني جو اسلام نه هوندو
 بلڪ اهو اسلام هوندو جيڪو محمد صه رسول الله
 جي زماني ۾ دليين، دماغن ۽ روحن ۾ جاء وٺندڙ
 هو“ (۱۹)

(۳) نعمتن جو شڪر:

انساني مخلوق بي مخلوق جي پيٽ ۾ بيشمار نعمتن سان
 نوازيل آهي. وضع حمل جو زمانو هجي يا وضع حمل کان بعد وارو
 زمانو هجي يعني صغيراڻپ هجي يا جواني يا پيري سموري زندگي تي نظر
 ڪبي ته انسان الله تعاليٰ جي نعمتن، شفقتن ۽ عطائن سان مالا مال نظر
 ايندو بلڪ الله تعاليٰ جي نظرِ ڪرم کان سواءِ انسان جو زنده رهڻ به
 مشڪل ٿي پوندو. مثال طور رزق روزي پاڻي وغيره نه ملي ته ناممڪن آ
 جو هر ساه واري مخلوق زنده رهي سگهي ۽ اهو سڀ ڪجهه الله تعاليٰ
 جي هٿ وس آهي جيئن قرآن مجيد ۾ آهي ته:

”و ما من دابة في الارض الا على الله رزقها“ (۲۰)

ترجمو: ناهي ڪابه چرندڙ پرندڙ ساھواري شي زمين
 تي، مگر انهن جو رزق الله جي هٿ وس آهي.

جڏهن اسان کي يقين آهي ته الله تعالى کان سواءِ ڪوبه ٻيو روزي نٿو رسائي ته پوءِ اسان کي گهرجي ته اسان پنهنجي رازق رب رحيم ڪريم جي نعمتن جو شڪر بجا آڻيون ۽ سندس مڪمل اطاعت ڪريون. اسان جيڪڏهن اهو احساس ڪئي غير مسلم ماڻهن وٽ وينداسين ته يقين آهي ته اهو احساس انهن کي رب پاڪ جي قريب آڻيندو.

(۵) اسلام ۽ حفاظت:

دنيا ۾ خوف و هراس پيدا ڪيو پيو وڃي. موجوده دور ۾ جديد اسلحه ذريعي تباهي جي سامان کي مهيا ڪيو پيو وڃي. انسان کي نه آهي سڪون نه آهي کيس آرام. هرڪو انسان پاڻ کي غير محفوظ ٻيو سمجهي چٽڪ صغريٰ قيامت قائم ٿي چڪي آهي جو هر ڪو انسان هتي به نفسي نفسي جا آواز آڻي رهيو آهي. ان سلسلي ۾ مفڪر احسان حسن ساحر پنهنجي اردو مضمون ”آڃ کانسان مضطرب اور پریشان ڪيون“ ۾ هن ريت جهلڪ پيش ڪري ٿو: (۲۱)

”عصر حاضر ۾ رونا هونءِ والے روز مره حادثات، بموں کے خوفناک دھماڪے، قتل و غارت گريءَ کے المناڪ واقعات اور خطّہ زمين پر اقوام عالم کا مختلف باهمی تصادم (Clash) مقابلہ، مقاتلہ، محاربه اور مجادلہ کا لاتناہي سلسلہ باهمی غم و ترحم کا فقدان، ضبط و تحمل کی کمی اسی عدم توجہی اور دین حق سے لاتعلقی کا ريزو عمل ہے“

مذڪوره معلومات کي آڏو رکي اسان کي اهو ٻڌائڻو آهي ته اهڙي دور ۾ جنهن ۾ قتل و غارت، فسادات، خوف و خطرات ۽ حادثا ٿي حادثا هجن ته ان صورت ۾ انسان جي حفاظت، اطمینان ۽ آرام جو مسئلو ڪيئن حل ٿي سگهندو ته پوءِ يقين سان اهو چوڻو ۽ مڃڻو پوندو ته اهو ئي اسلام آهي جنهن هر مشڪل موڙ تي مظلوم، معذور، منجهيل ۽ مجبور انسان جي مدد به ڪئي آهي ته کيس محفوظ رکندي قلبي سڪون ۽ اطمینان بخشيو آهي.

پاڻ سڳورن ﷺ انساني حقن جي ادائينگي ۽ حفاظت لاءِ ڀرپور تبليغ ڪئي ۽ فرمايو ته ”هر هڪ مسلمان کي ٻئي مسلمان جو خون وهائڻ حرام آهي“ حجت الوداع جي موقعي تي سندن آخري خطبو انساني حقن ۽ انساني تحفظ لاءِ بهترين دستور جي حيثيت رکي ٿو ۽ ان خطبي جي روشنيءَ ۾ اڄ جو مسلمان دعوت و تبليغ جا فرائض سرانجام ڏئي ٿو.

غير مسلم مفڪر جارج برنارڊ شاھ اسلام ۽ حفاظت جي حوالي

سان هن ريت عقيدت جو اظهار ۽ اعتراف ڪري ٿو: (۲۲)

”مان رسول اڪرم حضرت محمد ﷺ جي دين کي

هميشه عزت جي نگاه سان ڏسندو آهيان. منهنجي راءِ

آهي ته پاڻ سڳورا بني نوع انسان جا محافظ هيا“

جيئن ته منهنجي مقالي جو عنوان آهي ”غير مسلم قوم ۾ دعوت و

تبليغ“ ان سلسلي ۾ مون موضوع سان نڀائڻ لاءِ هڪ نمائڻي ۽ ناچيز

ڪوشش ڪئي آهي. منهنجي راءِ آهي ته دعوت و تبليغ جي مقدس فريضه کي

تعليمي نصاب ۾ شامل ڪرڻ گهرجي. اشاعتي ادارن، ادبي تنظيمن، سياسي

۽ سماجي جماعتن کي به ان سلسلي ۾ ڀرپور ڪردار ادا ڪرڻ گهرجي.

تبليغي دورا ڪري ماڻهن ۾ مذهبي ڄاڻ ۽ سڃاڻ ڏجي.

موجوده دور ۾ ٿر ۽ جابلو علائقا دعوت و تبليغ جا وڌيڪ مستحق آهن.

قصه مختصر ته نيڪي جي ڪم ۾ جيترو به ٿي سگهي ته ان کي

عوام الناس تائين پهچائڻ ۾ ڪنهن به قسم جي دير ۽ سستي نه ڪجي.

حوالا:

(۱) قرآن مجيد، سڀيارو ۱۳، سورت الرعد، آيت نمبر ۳۰

(۲) ايضاً ۱۳، النحل، ۱۲۶

(۳) ايضاً ۱۹، الشعراء، ۲۱۳

(۴) ايضاً ۶، المائده، ۶۷

(۵) ايضاً ۱۳، النحل، ۳۳

- (۶) روهڙي، بشير احمد شاه: سرور ڪونين اغيار ڪي نظر ۾، گوجرانواله ڪتاب مرڪز، ۱۹۸۹ع، ص: ۱۵۱
- (۷) قرآن مجيد، سيارو ۳، سورت آل عمران
- (۸) قرآن مجيد، سيارو ۳، سورت آل عمران، آيت ۱۱۰
- (۹) حقني، منظور الحق: دعوت الي الله، اسلام آباد، دعوت اڪيڊمي، بين الاقوامي يونيورسٽي، ۱۹۸۹ع، ص: ۱۰۰
- (۱۰) ماهوار بيداري، حيدرآباد، شمارو نمبر ۳۰، مارچ ۱۹۶۳ع، ص: ۲۱
- (۱۱) پتو، اسد الله، پروفيسر: انقلاب جي راه، سکر، تنظيم فڪر و نظر سنڌ، ۱۹۸۷ع، ص: ۶۱
- (۱۲) قرآن مجيد، سيارو ۹، سورت الاعراف، آيت ۱۵۸
- (۱۳) روهڙي بشير احمد شاه: سرور ڪونين اغيار ڪي نظر ۾، گوجرانواله ڪتاب گهر، ۱۹۹۰ع، ص: ۱۶۹
- (۱۴) ندوي، محمد يوسف مترجم: جنگ انقلابي يعني سورت قتال جو انقلابي تفسير، سعيد احمد، مولانا عبید الله ڪتب خانہ، ۱۹۵۸ع، ص: ۸، مقدمو
- (۱۵) قرآن مجيد، سيارو ۳۰، سورت العصر
- (۱۶) ماهوار بيداري: حيدرآباد، شمارو ۲۶، سيپٽمبر ۱۹۹۵ع، ص: ۷
- (۱۷) ايضاً، ص: ۸
- (۱۸) ايضاً، ص: ۹
- (۱۹) روهڙي بشير احمد شاه: سرور ڪونين اغيار ڪي نظر ۾، گوجرانواله ڪتاب گهر، ۱۹۹۰ع، ص: ۱۶۲
- (۲۰) قرآن مجيد، سيارو ۱۲، سورت هود، آيت ۶
- (۲۱) ماهنامه منهاج القرآن لاهور، جون ۱۹۹۶ع، ص: ۳۳
- (۲۲) روهڙي بشير احمد شاه: سرور ڪونين اغيار ڪي نظر ۾، گوجرانواله ڪتاب گهر، ۱۹۹۰ع، ص: ۱۶۲